

# ሆድ ስንቱን አስከዳህ!



ጀግና ተፈጠረ ወጣ አደገ ሲባል!  
ስልጣንና ሆዱ ደፍቆት እርፉቅ ይላል::

ቀንበር እምቢኝ የሚል ኮርማ ሆነ ሲባል፤  
ተአህያ ፈስ ኮራጅ ጊደር ሆኖ ያርፋል::

መቃብር ውስጥ ገብቶ ነገ ምስጥ ሊበላው፤  
ሞልቶ እማይመርጉት ሆድ ስንቱን አስከነዳው!

ሆድ!

እስር የለህ ማፈኛ፤  
ልጥጥ እንደ ፊኛ፤  
ሌሊት አታስተኛ፤  
ቀንም ቀበጠኛ፤  
ስትጮህ ሞገደኛ፤  
አመልህ ቀበኛ፤  
ቀጨ የለህ ዳኛ፤  
አይ ሆድ ወንጀለኛ!

ራስን ታስፎክት፤  
አንገትን ታስቀትት፤  
አይንንም ታስፈጥጥ፤  
ማተብን ታስቆርጥ::

አይ ሆድ አዋራጁ፤

ሁሌ እንደጎመጁ፤  
 በልተው አያፈጁ፤  
 ኖረው አያረጁ፤  
 ብለህ ታስጠራቸው  
 ሁል ጊዜ ያልጁ፤  
 ለትልተው ቢጃጁ፤  
 እንደ ኤፍሬም ይሳቅ  
 ጭራን ቢያወራጩ፡፡

እንደውሻ አስነካሽ፤  
 እንደ ጅብ አስቦዳሽ፤  
 እንደ ድመት አሰላሽ፤  
 አንደ አሳማ አሳፋሽ፤  
 ስንቱን አንበረከክ  
 ሆድ የሚሉህ አሳች!

አይ ከርስ በጥራቁ፤  
 ለጭራ አያስበቁ፤  
 ቆብን አስወልቁ፤  
 ቀበቶ አስፈልቅቁ፡፡

እንደ አህያ ጫኛ፤  
 እንደ በሬ አፋኛ፤  
 እንደ ሙቅ አቅጣኛ፤  
 እንደ ሙት ከፋኛ፤  
 አይ ሆድ ብላሽ ከንቱ!

አይ ሆድ መተተኛ፤  
 ከእግር ሥር ታስተኛ፤  
 ታሳጥብ ክርነኛ፤  
 ታስም ጉልበተኛ፡፡

ከርስ ሰለክላካ!  
 እንደ ሊጥ ታስቦካ፤

ታዝቅ እንደ አሙካ፤  
እንደ አተር ታስከካ፤  
ታስርድ እንደ ቡርካ!

ጀሮን ያንሰራራህ፤  
አይንን ያቅነዘነዝህ፤  
ምላስን ያስተባህ፤  
አፍንጫን ያሰፋህ፤  
ሀሊናንም ያሳትህ፤  
አይ ሆድ ወንጀለኛ  
ተነግሮ አያልቅ ግፍህ፤  
ማነው የሚዳኝህ?  
ማን ይሆን አለቃህ?

ዓለምን ወጥረህ፤  
በካሰማ ሰቅዘህ፤  
በጭንቅ እያጣቡብህ፤  
እያመስካት ያለህ፤  
አቅሙን ማን ዳረገህ?  
ስልጣኑን ማን ሰጠህ?

ምን ቆሌ ብታመልክ፤  
ምን ጋኔን ቢደቃህ፤  
ስንቱን አስከድተህ፤  
ይሁዳንም ያሰናክ?

ለጓሚ ሀሊና  
ቀጭ ዳኛ የለህ፤  
እውነትን ያስቀለህ፤  
ዲናርን ሲያስዩህ፤  
እግዚአ ምመሀርነ!  
ሆድ ስንቱን አስከዳ፡፡

**በላይኑ አባተ**

**\*ቁዘማ ከሚለው መጽሐፍ በማሻሻል የተወሰደ  
ተጻፈ ታህሳስ ፲፱፻፺ ዓ.ም.**